

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀದೇವನಾಯಕಪಂಚಾಶತ್ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕರ್

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಶ್ರೀದೇವನಾಯಕಪಂಚಾಶತ್ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪ್ರಣತಸುರಕಿರೀಟಪ್ರಾಂತಮಂದಾರಮಾಲಾ-

ವಿಗಳಿತಮಕರಂದಸ್ನಿಗ್ಧಪಾದಾರವಿಂದಃ |  
ಪಶುಪತಿವಿಧಿಪೂಜ್ಯಃ ಪದ್ಮಪತ್ರಾಯತಾಕ್ಷಃ  
ಫಣಿಪತಿಪುರನಾಥಃ ಪಾತು ಮಾಂ ದೇವನಾಥಃ || ೧ ||

ದೇವಾಧಿನಾಥಕಮಲಾಪೃತನೇಶಪೂರ್ವಾಂ  
ದೀಪ್ತಾಂತರಾಂ ವಕುಳಭೂಷಣನಾಥಮುಖ್ಯೈಃ |  
ರಾಮಾನುಜಪ್ರಭೃತಿಭಿಃ ಪರಿಭೂಷಿತಾಗ್ರಾಂ  
ಗೋಪ್ತ್ರಿಂ ಜಗಂತಿ ಗುರುಪಂಕ್ತಿಮಹಂ ಪ್ರಪದ್ಯೇ || ೨ ||

ದಿವ್ಯೇ ದಯಾಜಲನಿಧೌ ದಿವಿಷನ್ನಿಯಂತುಃ  
ತೀರ್ಥಂ ನಿದರ್ಶಿತವತಸ್ಮಿ ಜಗನ್ನಿಷೇವ್ಯಂ |  
ಪ್ರಾಚಃ ಕರ್ವೀನ್ ನಿಗಮಸಂಮಿತಸೂನ್ಯತೋಕ್ತೀನ್  
ಪ್ರಾಚೇತಸಪ್ರಭೃತಿಕಾನ್ ಪ್ರಣಮಾಮ್ಯಭೀಕ್ಷಣಂ || ೩ ||

ಮಾತಸ್ತ್ವಮಂಬುರುಹವಾಸಿನಿ ಕಿಂಚಿದೇತತ್  
ವಿಜ್ಞಾಪ್ಯತೇ ಮಯಿ ಕುರುಷ್ಟ ತಥಾ ಪ್ರಸಾದಂ |  
ಆಕರ್ಣಯಿಷ್ಯತಿ ಯಥಾ ವಿಬುಧೇಶ್ವರಸ್ತೇ  
ಪ್ರೇಯಾನಸೌ ಪೃಥುಕಜಲ್ಪಿತವನ್ಮದುಕ್ತಿಂ || ೪ ||

ನಿವಿಶ್ಯಮಾನವಿಭವಂ ನಿಗಮೋತ್ತಮಾಂಗೈಃ  
ಸ್ತೋತುಂ ಕ್ಷಮಂ ಮಮ ಚ ದೇವಪತೇ ಭವಂತಂ |

ಗಾವಃ ಪಿಬಂತು ಗಣಶಃ ಕಲಶಾಂಬುರಾಶಿಂ

ಕಿಂ ತೇನ ತರ್ಣಕಗಣಾಸ್ತೃಣಮಾದದಾನಾಃ || ೫ ||

ಅಜ್ಞಾ ತಸೀಮಕಮನಂತಗರುತ್ಮದಾದ್ಯೈಃ

ತಂ ತ್ವಾಂ ಸಮಾಧಿನಿಯತೈರಪಿ ಸಾಮಿ ದೃಷ್ಟಂ |

ತುಷ್ಟೂಷತೋ ಮಮ ಮನೋರಥಸಿದ್ಧಿದಾಯೀ

ದಾಸೇಷು ಸತ್ಯ ಇತಿ ಧಾರಯ ನಾಮಧೇಯಂ || ೬ ||

ವಿಶ್ರಾಣಯೇ ಮಮ ವಿಶೇಷವಿದಾಮನಿಂದ್ಯಾಂ

ಅಂತರ್ವತೀಂ ಗಿರಮಹೀಂದ್ರಪುರಾಧಿರಾಜ |

ಸ್ತವ್ಯಃ ಸ್ತವಪ್ರಿಯ ಇತೀವ ತಪೋಧನೋಕ್ತಂ

ಸ್ತೋತೇತಿ ಚ ತ್ವದಭಿಧಾನಮವಂಧ್ಯಯ ತ್ವಂ || ೭ ||

ಸಂರಕ್ಷಣೀಯಮಮರಾಧಿಪತೇ ತ್ವಯೈವ

ದೂರಂ ಪ್ರಯಾತಮಪಿ ದುಸ್ತ್ಯಜಗಾಢಬಂಧಂ |

ಆಕೃಷ್ಟವಾನಸಿ ಭವಾನನುಕಂಪಮಾನಃ

ಸೂತ್ರಾನುಬದ್ಧಶಕುನಿಕ್ರಮತಃ ಸ್ವಯಂ ಮಾಂ || ೮ ||

ವ್ಯಾಮೋಹಿತಾ ವಿವಿಧಭೋಗಮರೀಚಿಕಾಭಿಃ

ವಿಶ್ರಾಂತಿಮದ್ಯ ಲಭತೇ ವಿಬುಧೈಕನಾಥ |

ಗಂಭೀರಪೂರ್ಣಮಧುರಂ ಮಮ ಧೀರ್ಭವಂತಂ

ಗ್ರೀಷ್ಮೇ ತಟಾಕಮಿವ ಶೀತಮನುಪ್ರವಿಷ್ಟಾ || ೯ ||

ದಿವ್ಯೇ ಪದೇ ಜಲನಿಧೌ ನಿಗಮೋತ್ತಮಾಂಗೇ

ಸ್ವಾಂತೇ ಸತಾಂ ಸವಿತೃಮಂಡಲಮಧ್ಯಭಾಗೇ |

ಬ್ರಹ್ಮಾಚಲೇ ಚ ಬಹುಮಾನಪದೇ ಮುನೀನಾಂ

ವ್ಯಕ್ತಿಂ ತವ ತ್ರಿದಶನಾಥ ವದಂತಿ ನಿತ್ಯಾಂ || ೧೦ ||

ತೀರ್ಥೈರ್ವೃತಂ ವೃಜಿನದುರ್ಗತಿನಾಶನಾರ್ಹೈಃ

ಶೇಷಕ್ಷಮಾವಿಹಗರಾಜವಿರಿಂಚಜುಷ್ಟೈಃ |

ನಾಥ ತ್ವಯಾ ನತಜನಸ್ಯ ಭವೌಷಧೇನ  
ಪ್ರಖ್ಯಾತಮೌಷಧಗಿರಿಂ ಪ್ರಣಮಂತಿ ದೇವಾಃ || ೧೧ ||

ಸ್ವಾಧೀನವಿಶ್ವವಿಭವಂ ಭಗವತ್ ವಿಶೇಷಾತ್  
ತ್ವಾಂ ದೇವನಾಯಕಮುಶಂತಿ ಪರಾವರಜ್ಞಾಃ |  
ಪ್ರಾಯಃ ಪ್ರದರ್ಶಯಿತುಮೇತದಿತಿ ಪ್ರತೀಮಃ  
ತ್ವದ್ಭಕ್ತಿಭೂಷಿತಧಿಯಾಮಿಹ ದೇವಭಾವಂ || ೧೨ ||

ತತ್ತ್ವಾ ನಿ ಯಾನಿ ಚಿದಚಿತ್ತ್ವವಿಭಾಗವಂತಿ  
ತ್ರಯ್ಯಂತವೃದ್ಧಗಣಿತಾನಿ ಸಿತಾಸಿತಾನಿ |  
ದೀವ್ಯಂತಿ ತಾನ್ಯಹಿಪುರಂದರಧಾಮನಾಥ  
ದಿವ್ಯಾಸ್ತ್ರಭೂಷಣತಯಾ ತವ ವಿಗ್ರಹೇಽಸ್ಮಿನ್ || ೧೩ ||

ಭೂಷಾಯುಧೈರಧಿಗತಂ ನಿಜಕಾಂತಿಹೇತೋಃ  
ಭುಕ್ತಂ ಪ್ರಿಯಾಭಿರನಿಮೇಷವಿಲೋಚನಾಭಿಃ |  
ಪ್ರತ್ಯಂಗಪೂರ್ಣಸುಷಮಾಸುಭಗಂ ವಪುಸ್ತೇ  
ದೃಷ್ಟ್ವಾ ದೃಶೌ ವಿಬುಧನಾಥ ನ ತೃಪ್ಯತೋ ಮೇ || ೧೪ ||

ವೇದೇಷು ನಿರ್ಜರಪತೇ ನಿಖಿಲೇಷ್ಟಧೀತಂ  
ವ್ಯಾಸಾದಿಭಿರ್ಬಹುಮತಂ ತವ ಸೂಕ್ತಮಗ್ರ್ಯಂ |  
ಅಂಗಾನ್ಯಮೂನಿ ಭವತಃ ಸುಭಗಾನ್ಯಧೀತೇ  
ವಿಶ್ವಂ ವಿಭೋ ಜನಿತವಂತಿ ವಿರಿಂಚಪೂರ್ವಂ || ೧೫ ||

ದೇವೇಶ್ವರತ್ವಮಿಹ ದರ್ಶಯಿತುಂ ಕ್ಷಮಸ್ತೇ  
ನಾಥ ತ್ವಯಾಽಪಿ ಶಿರಸಾ ವಿದ್ಯತಃ ಕಿರೀಟಃ |  
ಏಕೀಕೃತದ್ಯುಮಣಿಬಿಂಬಸಹಸ್ರದೀಪ್ತಿಃ  
ನಿರ್ಮೂಲರ್ಯು ಮನಸಿ ಮೇ ನಿಬಿಡಂ ತಮಿಸ್ತಂ || ೧೬ ||

ಮುಗ್ಧಸ್ಮಿತಾಮೃತಶುಭೇನ ಮುಖೇಂದುನಾ ತೇ  
ಸಂಗಮ್ಯ ಸಂಸರಣಸಂಜ್ವರಶಾಂತಯೇ ನಃ |

ಸಂಪದ್ಯತೇ ವಿಬುಧನಾಥ ಸಮಾಧಿಯೋಗ್ಯಾ  
ಶರ್ವರ್ಯಸೌ ಕುಟಿಲಕುಂತಳಕಾಂತಿರೂಪಾ || ೧೭ ||

ಬಿಂಬಾಧರಂ ವಿಕಚಪಂಕಜಲೋಚನಂ ತೇ  
ಲಂಬಾಳಕಂ ಲಲಿತಕುಂಡಲದರ್ಶನೀಯಂ |  
ಕಾಂತಂ ಮುಖಂ ಕನಕಕೈತಕಕರ್ಣಪೂರಂ  
ಸ್ವಾಂತಂ ವಿಭೂಷಯತಿ ದೇವಪತೇ ಮದೀಯಂ || ೧೮ ||

ಲಬ್ಧಾ ತಿಥೌ ಕ್ವಚಿದಿಯಂ ರಜನೀಕರೇಣ  
ಲಕ್ಷ್ಮೀಃ ಸ್ಥಿರಾ ಸುರಪತೇ ಭವತೋ ಲಲಾಟೇ |  
ಯತ್ಸ್ವೇದಬಿಂದುಕಣಿಕೋದ್ಗತಬುದ್ಬದಾಂತಃ  
ತ್ಯಕ್ಷಃ ಪುರಾ ಸ ಪುರುಷೋಽಜನಿ ಶೂಲಪಾಣಿಃ || ೧೯ ||

ಲಾವಣ್ಯವರ್ಷಿಣಿ ಲಲಾಟತಟೇ ಘನಾಭೇ  
ಬಿಭ್ರತ್ ತಟಿದ್ಗುಣವಿಶೇಷಮಿವೋರ್ಧ್ವಪುಂಡ್ರಂ |  
ವಿಶ್ವಸ್ಯ ನಿರ್ಜರಪತೇ ತಮಸಾಽಽವೃತಸ್ಯ  
ಮನ್ಯೇ ವಿಭಾವಯಸಿ ಮಾಂಗಳಿಕಪ್ರದೀಪಂ || ೨೦ ||

ಆಹುಃ ಶ್ರುತಿಂ ವಿಬುಧನಾಯಕ ತಾವಕೀನಾಂ  
ಆಶಾಗಣಪ್ರಸವಹೇತುಮಧೀತವೇದಾಃ |  
ಆಕರ್ಣಿತೇ ತದಿಯಮಾರ್ತರವೇ ಪ್ರಜಾನಾಂ  
ಆಶಾಃ ಪ್ರಸಾಧಯಿತುಮಾದಿಶತಿ ಸ್ವಯಂ ತ್ವಾಂ || ೨೧ ||

ಕಂದರ್ಪಲಾಂಛನತನುಸ್ಥಿ ದಶೈಕನಾಥ  
ಕಾಂತಿಪ್ರವಾಹರುಚಿರೇ ತವ ಕರ್ಣಪಾಶೇ |  
ಪುಷ್ಯತ್ಯಸೌ ಪ್ರತಿಮುಖಿಸ್ಥಿ ತಿದರ್ಶನೀಯಾ  
ಭೂಷಾಮಯೀ ಮಕರಿಕಾ ವಿವಿಧಾರ್ ವಿಹಾರಾರ್ || ೨೨ ||

ನೇತುಂ ಸರೋಜವಸತಿರ್ನಿಜಮಾಧಿರಾಜ್ಯಂ  
ನಿತ್ಯಂ ನಿಶಾಮಯತಿ ದೇವಪತೇ ಭುವೌ ತೇ |

ಏವಂ ನ ಚೇದಖಿಲಜಂತುವಿವೋಹನಾರ್ಹಾ

ಕಿಂ ಮಾತೃಕಾ ಭವತಿ ಕಾಮಶರಾಸನಸ್ಯ || ೨೩ ||

ಆಲಕ್ಷ್ಯಸತ್ತ್ವಮತಿವೇಲದಯೋತ್ತರಂಗಂ

ಅಭ್ಯರ್ಥಿನಾಮಭಿಮತಪ್ರತಿಪಾದನಾರ್ಹಂ |

ಸ್ನಿಗ್ಧಾಯತಂ ಪ್ರಥಿಮಶಾಲಿ ಸುಪರ್ವನಾಥ

ದುಗ್ಧಾಂಬುಧೇರನುಕರೋತಿ ವಿಲೋಚನಂ ತೇ || ೨೪ ||

ವಿಶ್ವಾಭಿರಕ್ಷಣವಿಹಾರಕೃತಕ್ಷಣೈಸ್ತೇ

ವೈಮಾನಿಕಾಧಿಪ ವಿಡಂಬಿತಮುಗ್ಧಪದ್ಮೈಃ |

ಆವೋದವಾಹಿಭಿರನಾಮಯವಾಕ್ಯಗಭೈಃ

ಆದ್ರೀಭವಾಮ್ಯಮೃತವರ್ಷನಿಭೈರಪಾಂಗೈಃ || ೨೫ ||

ನಿತ್ಯೋದಿತೈರ್ನಿಗಮನಿಶ್ವಸಿತೈಸ್ತವೈಷಾ

ನಾಸಾ ನಭಶ್ಚರಪತೇ ನಯನಾಭಿ ಸೇತುಃ |

ಆಮ್ರೇಡಿತಪ್ರಿಯತಮಾಮುಖಪದ್ಮಗಂಧೈಃ

ಆಶ್ವಾಸಿನೀ ಭವತಿ ಸಂಪ್ರತಿ ಮುಹ್ಯತೋ ಮೇ || ೨೬ ||

ಆರುಣ್ಯಪಲ್ಲವಿತಯೌವನಪಾರಿಜಾತಂ

ಆಭೀರಯೋಷಿದನುಭೂತಮಮರ್ತ್ಯನಾಥ |

ವಂಶೇನ ಶಂಖಪತಿನಾ ಚ ನಿಷೇವಿತಂ ತೇ

ಬಿಂಬಾಧರಂ ಸ್ಪೃಶತಿ ರಾಗವತೀ ಮತಿಮೇ || ೨೭ ||

ಪದ್ಮಾಲಯಾವಲಯದತ್ತಸುಜಾತರೇಖೇ

ತ್ವತ್ಕಾಂತಿಮೇಚಕಿತಶಂಖನಿಭೇ ಮತಿಮೇ |

ವಿಸ್ಮೇರಭಾವರುಚಿರಾ ವನಮಾಲಿಕೇವ

ಕಂಠೇ ಗುಣೇಭವತಿ ದೇವಪತೇ ತ್ವದೀಯೇ || ೨೮ ||

ಆಜಾನುಲಂಬಿಭಿರಲಂಕೃತಹೇತಿಜಾಲೈಃ

ಜ್ಯಾಘಾತರಾಜಿರುಚಿರೈರ್ಜಿತಪಾರಿಜಾತೈಃ |

ಚಿತ್ರಾಂಗದೈಸ್ತ್ರಿದಶಪುಂಗವ ಜಾತಸಂಗಾ  
ತ್ವದ್ಬಾಹುಭಿರ್ಮಮ ದೃಢಂ ಪರಿರಭ್ಯತೇ ಧೀಃ || ೨೯ ||

ನೀಲಾಚಲೋದಿತನಿಶಾಕರಭಾಸ್ಕರಾಭೇ  
ಶಾಂತಾಹಿತೇ ಸುರಪತೇ ತವ ಶಂಖಚಕ್ರೇ |  
ಪಾಣೇರಮುಷ್ಯ ಭಜತಾಮಭಯಪ್ರದಸ್ಯ  
ಪ್ರತ್ಯಾಯನಂ ಜಗತಿ ಭಾವಯತಃ ಸ್ವಭೂಮ್ನಾ || ೩೦ ||

ಅಕ್ಷೋಭಣೀಯಕರುಣಾಂಬುಧಿವಿದ್ರುಮಾಭಂ  
ಭಕ್ತಾನುರಂಜನಮಮತ್ಯಪತೇ ತ್ವದೀಯಂ |  
ನಿತ್ಯಾಪರಾಧಚಕಿತೇ ಹೃದಯೇ ಮದೀಯೇ  
ದತ್ತಾಭಯಂ ಸ್ಫುರತಿ ದಕ್ಷಿಣಪಾಣಿಪದ್ಮಂ || ೩೧ ||

ದುರ್ದಾಂತದೈತ್ಯವಿಶಿಖಿಕ್ಷತಪತ್ರಭಂಗಂ  
ವೀರಸ್ಯ ತೇ ವಿಬುಧನಾಯಕ ಬಾಹುಮಧ್ಯಂ |  
ಶ್ರೀವತ್ಸಕೌಸ್ತುಭರಮಾವನಮಾಲಿಕಾಂಕಂ  
ಚಿಂತಾನುಭೂಯ ಲಭತೇ ಚರಿತಾರ್ಥತಾಂ ನಃ || ೩೨ ||

ವರ್ಣಕ್ರಮೇಣ ವಿಬುಧೇಶ ವಿಚಿತ್ರಿತಾಂಗೀ  
ಸ್ಮೇರಪ್ರಸೂನಸುಭಗಾ ವನಮಾಲಿಕೇಯಂ |  
ಹೃದ್ಯಾ ಸುಗಂಧಿರಜಹತ್ಕಮಲಾಮಣೀಂದ್ರಾ  
ನಿತ್ಯಾ ತವ ಸ್ಫುರತಿ ಮೂರ್ತಿರಿವ ದ್ವಿತೀಯಾ || ೩೩ ||

ಆದ್ರ್ವಂ ತವೋಮಥನಮಾಶ್ರಿತತಾರಕಂ ತೇ  
ಶುದ್ಧಂ ಮನಃ ಸುಮನಸಾಮಮೃತಂ ದುಹಾನಂ |  
ತತ್ತಾದೃಶಂ ವಿಬುಧನಾಥ ಸಮೃದ್ಧಕಾಮಂ  
ಸರ್ಗೇಷ್ಟಿದಂ ಭವತಿ ಚಂದ್ರಮಸಾಂ ಪ್ರಸೂತಿಃ || ೩೪ ||

ವಿಶ್ವಂ ನಿಗೀರ್ಯ ವಿಬುಧೇಶ್ವರ ಜಾತಕಾರ್ಷ್ಯಂ  
ಮಧ್ಯಂ ವಲಿತ್ರಯವಿಭಾವ್ಯಜಗದ್ವಿಭಾಗಂ |

ಆಮೋದಿನಾಭಿನಳಿನಸ್ಥವಿರಿಂಚಭೃಂಗಂ  
ಆಕಲ್ಪಯತ್ಯುದರಬಂಧ ಇವಾಶಯೋ ಮೇ || ೩೫ ||

ನಾಕೌಕಸಾಂ ಪ್ರಥಮತಾಮಧಿಕುರ್ವತೇ ತೇ  
ನಾಭೀಸರೋಜರಜಸಾಂ ಪರಿಣಾಮಭೇದಾಃ |  
ಆರಾಧಯದ್ಭಿರಿಹ ತೈರ್ಭವತಃ ಸಮೀಚೀ  
ವೀರೋಚಿತಾ ವಿಬುಧನಾಯಕ ಇತ್ಯಭಿಖ್ಯಾ || ೩೬ ||

ಪೀತಾಂಬರೇಣ ಪರಿವಾರವತೀ ಸುಜಾತಾ  
ದಾಸ್ಯೇ ನಿವೇಶಯತಿ ದೇವಪತೇ ದೃಶೌ ಮೇ |  
ವಿನ್ಯಸ್ತಸವ್ಯಕರಸಂಗಮಜಾಯಮಾನ-  
ರೋಮಾಂಚರಮ್ಯಕಿರಣಾ ರಶನಾ ತ್ವದೀಯಾ || ೩೭ ||

ಸ್ತ್ರೀರತ್ನಕಾರಣಮುಪಾತ್ತತ್ಯತೀಯವರ್ಣಂ  
ದೈತ್ಯೇಂದ್ರವೀರಶಯನಂ ದಯಿತೋಪಧಾನಂ |  
ದೇವೇಶ ಯೌವನಗಜೇಂದ್ರಕರಾಭಿರಾಮಂ  
ಊರೀಕರೋತಿ ಭವದೂರುಯುಗಂ ಮನೋ ಮೇ || ೩೮ ||

ಲಾವಣ್ಯಪೂರಲಳಿತೋರ್ಧ್ವಪರಿಭ್ರಮಾಭಂ  
ಲಕ್ಷ್ಮೀವಿಹಾರಮಣಿದರ್ಪಣಬದ್ಧಸಖ್ಯಂ |  
ಗೋಪಾಂಗಣೇಷು ಕೃತಚಂಕ್ರಮಣಂ ತವೈತತ್  
ಜಾನುದ್ವಯಂ ಸುರಪತೇ ನ ಜಹಾತಿ ಚಿತ್ತಂ || ೩೯ ||

ದೂತ್ಯೇ ದುಕೂಲಹರಣೇ ವ್ರಜಸುಂದರೀಣಾಂ  
ದೈತ್ಯಾನುಧಾವನವಿಧಾವಪಿ ಲಬ್ಧಸಾಹ್ಯಂ |  
ಕಂದರ್ಪಕಾಹಳನಿಷಂಗಕಳಾಚಿಕಾಭಂ  
ಜಂಘಾಯುಗಂ ಜಯತಿ ದೇವಪತೇ ತ್ವದೀಯಂ || ೪೦ ||

ಪಾಷಾಣನಿರ್ಮಿತತಪೋಧನಧರ್ಮದಾರಂ  
ಭಸ್ಮನ್ಯುಪಾಹಿತನರೇಂದ್ರಕುಮಾರಭಾವಂ |

ಸಂವಾಹಿತಂ ತ್ರಿದಶನಾಥ ರಮಾಮಹೀಭ್ಯಾಂ  
ಸಾಮಾನ್ಯದೈವತಮುಶಂತಿ ಪದಂ ತ್ವದೀಯಂ || ೪೧ ||

ಆವರ್ಜಿತಾಭಿರನುಷಜ್ಯ ನಿಜಾಂಶುಜಾಲೈಃ  
ದೇವೇಶ ದಿವ್ಯಪದಪದ್ಮದಳಾಯಿತಾಭಿಃ |  
ಅನ್ಯಾಭಿಲಾಷಪರಿಲೋಲಮಿದಂ ಮದೀಯಂ  
ಅಂಗೀಕೃತಂ ಹೃದಯಮಂಗುಳಿಭಿಃ ಸ್ವಯಂ ತೇ || ೪೨ ||

ಪಂಕಾನ್ಯಸೌ ಮಮ ನಿಹಂತಿ ಮಹಸ್ತರಂಗೈಃ  
ಗಂಗಾಧಿಕಾಂ ವಿದಧತೀ ಗರುಡಸ್ತವಂತೀಂ |  
ನಾಕೌಕಸಾಂ ಮಣಿಕಿರೀಟಗಣೈರುಪಾಸ್ಯಾ  
ನಾಥ ತ್ವದೀಯಪದಯೋರ್ನ ಖಿರತ್ನಪಂಕ್ತಿಃ || ೪೩ ||

ವಜ್ರಧ್ವಜಾಂಕುಶಸುಧಾಕಲಶಾತಪತ್ರ-  
ಕಲ್ಪದ್ರೂಮಾಂಬುರುಹತೋರಣಶಂಖಚಕ್ರೈಃ |  
ಮತ್ಸ್ಯಾದಿಭಿಶ್ಚ ವಿಬುಧೇಶ್ವರ ಮಂಡಿತಂ ತೇ  
ಮಾನ್ಯಂ ಪದಂ ಭವತು ಮೌಳಿವಿಭೂಷಣಂ ನಃ || ೪೪ ||

ಚಿತ್ರಂ ತ್ವದೀಯಪದಪದ್ಮಪರಾಗಯೋಗಾತ್  
ಯೋಗಂ ವಿನಾಽಪಿ ಯುಗಪದ್ವಿಲಯಂ ಪ್ರಯಾಂತಿ |  
ವಿಷ್ಣಂಚಿ ನಿರ್ಜರಪತೇ ಶಿರಸಿ ಪ್ರಜಾನಾಂ  
ವೇಧಃಸ್ವಹಸ್ತಲಿಖಿತಾನಿ ದುರಕ್ಷರಾಣಿ || ೪೫ ||

ಯೇ ಜನ್ಮಕೋಟಿಭಿರುಪಾರ್ಜಿತಶುದ್ಧಧರ್ಮಾಃ  
ತೇಷಾಂ ಭವಚ್ಚರಣಭಕ್ತಿರತೀವ ಭೋಗ್ಯಾ |  
ತ್ವಜ್ಜೀವಿತೈಸ್ತ್ರಿದಶನಾಯಕ ದುರ್ಲಭೈಸ್ತೈಃ  
ಆತ್ಮಾನಮಪ್ಯಕಥಯಃ ಸ್ವಯಮಾತ್ಮವಂತಂ || ೪೬ ||

ನಿಷ್ಕುಂಚನತ್ವಧನಿನಾ ವಿಬುಧೇಶ ಯೇನ  
ನ್ಯಸ್ತಃ ಸ್ವರಕ್ಷಣಭರಸ್ತವ ಪಾದಪದ್ಮೇ |

ನಾನಾವಿಧಪ್ರಥಿತಯೋಗವಿಶೇಷಧನ್ಯಾಃ  
ನಾರ್ಹಂತಿ ತಸ್ಯ ಶತಕೋಟಿತಮಾಂಶಕಕ್ಷ್ಯಾಂ || ೪೭ ||

ಆತ್ಮಾಪಹಾರರಸಿಕೇನ ಮಯೈವ ದತ್ತಂ  
ಅನ್ಯೈರಧಾರಯಾಮಧುನಾ ವಿಬುಧೈಕನಾಥ |  
ಸ್ವೀಕೃತ್ಯ ಧಾರಯಿತುಮರ್ಹಸಿ ಮಾಂ ತ್ವದೀಯಂ  
ಚೋರೋಪನೀತನಿಜನೂಪುರವತ್ ಸ್ವಪಾದೇ || ೪೮ ||

ಅಜ್ಞಾನವಾರಿಧಿಮಪಾಯಧುರಂಧರಂ ಮಾಂ  
ಆಜ್ಞಾವಿಭಂಜನಮಕಿಂಚನಸಾರ್ವಭೌಮಂ |  
ವಿಂದ೯ ಭರ್ವಾ ವಿಬುಧನಾಥ ಸಮಸ್ತವೇದೀ  
ಕಿಂ ನಾಮ ಪಾತ್ರಮಪರಂ ಮನುತೇ ಕೃಪಾಯಾಃ || ೪೯ ||

ಪ್ರಹ್ಲಾದಗೋಕುಲಗಜೇಂದ್ರಪರಿಕ್ಷಿದಾದ್ಯಾಃ  
ತ್ರಾತಾಸ್ತ್ವಯಾ ನನು ವಿಪತ್ತಿಷು ತಾದೃಶೀಷು |  
ಸರ್ವಂ ತದೇಕಮಪರಂ ಮಮ ರಕ್ಷಣಂ ತೇ  
ಸಂತೋಲ್ಯತಾಂ ತ್ರಿದಶನಾಯಕ ಕಿಂ ಗರೀಯಾಃ || ೫೦ ||

ವಾತ್ಯಾಶತ್ಯೈರ್ವಿಷಯರಾಗತಯಾ ವಿವೃತ್ತೈಃ  
ವ್ಯಾಘ್ರೂರ್ಣಮಾನಮನಸಂ ವಿಬುಧಾಧಿರಾಜ |  
ನಿತ್ಯೋಪತಪ್ತಮಪಿ ಮಾಂ ನಿಜಕರ್ಮಘಮೈಃ  
ನಿರ್ವೇಶಯ ಸ್ವಪದಪದ್ಮಮಧುಪ್ರವಾಹಂ || ೫೧ ||

ಜಯ ವಿಬುಧಪತೇ ತ್ವಂ ದರ್ಶಿತಾಭೀಷ್ಟದಾನಃ  
ಸಹ ಸರಸಿಜವಾಸಾಮೇದಿನೀಭ್ಯಾಂ ವಶಾಭ್ಯಾಂ |  
ನಳವನಮಿವ ಮೃದ್ನ ಪಾಪರಾಶಿಂ ನತಾನಾಂ  
ಗರುಡಸರಿದನೂಪೇ ಗಂಧಹಸ್ತೀವ ದೀವ್ಯೈಃ || ೫೨ ||

ನಿರವಧಿಗುಣಜಾತಂ ನಿತ್ಯನಿದೋಷಮಾದ್ಯಂ  
ನರಕಮಥನದಕ್ಷಂ ನಾಕಿನಾಮೇಕನಾಥಂ |

ವಿನತವಿಷಯಸತ್ಯಂ ವೇಂಕಟೇಶಃ ಕವಿಸ್ತ್ವಾಂ  
ಸ್ತುತಿಪದಮಧಿಗಚ್ಛ್ಯ ಶೋಭತೇ ಸತ್ಯವಾದೀ || ೫೩ ||

|| ಇತಿ ಶ್ರೀದೇವನಾಯಕಪಂಚಾಶತ್ ಸಮಾಪ್ತಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||